

मैत्रावरुणर्वसिष्ठः। मित्रावरुणौ। त्रिष्टुप्।

दिवि क्षयन्ता रजसः पृथिव्यां प्र वां घृतस्य निर्णिजो ददीरन्।

हव्यं नो मित्रो अर्यमा सुजातो राजा सुक्षत्रो वरुणो जुषन्त ॥ ७.०६४.०१

दिवि- नभसि। पृथिव्याम्- भूम्यां वर्तमानस्य। रजसः- उदकस्य। क्षयन्ता- स्वामिनौ। वाम्- युवाभ्यां प्रेरिता मेघाः। घृतस्य- उदकस्य। निर्णिजः- रूपाणि। ददीरन्- यच्छन्ति। मित्रः। अर्यमा। सुजातः- सुष्ठु जातः। राजा- स्वामी। सुक्षत्रः- शोभनक्षत्रियधर्मयुक्तः। वरुणः। नः- अस्माकम्। हव्यम्- आह्वानम्। जुषन्त- सेवन्ताम् ॥१॥

आ राजाना मह ऋतस्य गोपा सिन्धुपती क्षत्रिया यातमर्वाक्।

इळां नो मित्रावरुणोत वृष्टिमव दिव इन्वतं जीरदानू ॥ ७.०६४.०२

महः- महतः। ऋतस्य- प्रकृतिनियतिभूतसत्यस्य। राजाना- स्वामिनौ। गोपा- रक्षकौ। सिन्धुपती- जीवोदकपालकौ। आ- आभिमुख्येन। अर्वाक्- अस्मदभिमुखम्। आ यातम्- आगच्छतम्। जीरदानू- स्तोतृभ्यो दायकौ। मित्रावरुणौ। उत- अपि च। दिवः- अन्तरिक्षात्। वृष्टिम्। इळाम्- तद्द्वाराऽन्नम्। नः- अस्मभ्यम्। इन्वतम्- प्रेरयतम् ॥२॥

मित्रस्तन्नो वरुणो देवो अर्यः प्र साधिष्ठेभिः पथिभिर्नयन्तु।

ब्रवद्यथा न आदरिः सुदासे इषा मदेम सह देवगोपाः ॥ ७.०६४.०३

मित्रः। वरुणो देवः। अर्यः- अर्यमा। नः- अस्मान्। साधिष्ठेभिः- साधकतमैः। पथिभिः- मार्गैः। प्र- प्रकर्षेण। नयन्तु। यथा। नः- अस्मान्। सुदासे- शोभनदात्रे। अरिः- अर्यमा। ब्रवत्- ब्रूयात्। तथा। कुरुत। देवगोपाः- देवपालकाः सन्तः। इषा- सदिच्छया काम्येनान्नेन वा। सह। मदेम- हृष्येम ॥३॥

यो वां गर्तं मनसा तक्षदेतमूर्ध्वा धीतिं कृणवद्धारयच्च।

उक्षेथां मित्रावरुणा घृतेन ता राजाना सुक्षितीस्तर्पयेथाम्॥ ७.०६४.०४

यः। वाम्- युवयोरर्थे। मनसा- चित्तेन। गर्त- रंहणप्रतीकं रथम्। रथी ऋतस्य नो भवेति श्रुतेः  
ऋतं रथः। तक्षत्- ससर्ज। ऊर्ध्वा- उत्कृष्टाम्। धीतिम्- चित्तधारणाम्। कृणवत्- करोति।  
धारयत्- धारयति। च। तस्मै। घृतेन- जीवोदकेन। मित्रावरुणा- मित्रावरुणौ। उक्षेथाम्-  
सिञ्चतम्। ता- तौ। राजाना- स्वामिनौ। सुक्षितीः- शोभनभूमिकाः। तर्पयेथाम्॥४॥

एष स्तोमो वरुण मित्र तुभ्यं सोमः शुक्रो न वायवेऽयामि।

अविष्टं धियो जिगृतं पुरंधीर्युयं पात स्वस्तिभिः सदा नः॥ ७.०६४.०५

वरुण- ऋताधिदैवत। मित्र- प्रेमाधिदैवत। तुभ्यम्- युवयोः। एषः- अयम्। स्तोमः- मन्त्रः।  
शुक्रः- दीप्तः। सोमः- रसः। नः- इव। वायवे- प्राणाय च। अयामि- साधयामि। धियः- बुद्धीः।  
अविष्टम्- रक्षतम्। पुरन्धीः- पुरुधारणाः। जिगृतम्- प्रबुध्यतम्। यूयं पात स्वस्तिभिः सदा  
नः॥५॥